

20131704142

СОБРАНИЕ НА РЕПУБЛИКА МАКЕДОНИЈА

Врз основа на членот 75 ставови 1 и 2 од Уставот на Република Македонија, претседателот на Република Македонија и претседателот на Собранието на Република Македонија издаваат

**У К А З
ЗА ПРОГЛАСУВАЊЕ НА ЗАКОН ЗА ИЗМЕНУВАЊЕ И ДОПОЛНУВАЊЕ НА
ЗАКОНОТ ЗА ИЗВРШУВАЊЕ НА САНКЦИИТЕ**

Се прогласува Законот за изменување и дополнување на Законот за извршување на санкциите,

што Собранието на Република Македонија го донесе на седницата одржана на 4 декември 2013 година.

Бр. 07-4799/1
4 декември 2013 година
Скопје

Претседател
на Република Македонија,
Горге Иванов, с.р.

Претседател
на Собранието на Република
Македонија,
Трајко Вељаноски, с.р.

**ЗАКОН ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ИЗВРШУВАЊЕ
НА САНКЦИИТЕ**

Член 1

Во Законот за извршување на санкциите („Службен весник на Република Македонија“ број 2/2006 и 57/10), по членот 8 се додава нов член 8-а, кој гласи:

"Член 8-а

(1) Работите поврзани со извршувањето на санкциите може да се вршат како јавни услуги од страна на приватен партнер согласно со одредбите од Законот за концесии и јавно приватно партнерство и одредбите од овој закон.

(2) За реализација на договорот за воспоставување на јавно приватно партнерство може да се предвиди основање на друштво за посебна намена согласно со одредбите од Законот за концесии и јавно приватно партнерство.

(3) Приватниот партнер е должен да ги применува сите законски и подзаконски прописи со кои се уредуваат работите на извршување на санкциите од ставот (1) на овој член кои можат да бидат предмет на договор за воспоставување на јавно приватно партнерство.

(4) Работите на јавниот партнер во име на Владата на Република Македонија ги врши Управата."

Член 2

Членот 13 се менува и гласи:

"Одредбите од Законот за употреба на јазикот што го зборуваат најмалку 20% од граѓаните во Република Македонија и во единиците на локалната самоуправа соодветно се применуваат во комуникацијата со осудените лица."

Член 3

Во членот 20 ставови (2) и (3) зборовите: "служба за обезбедување" се заменуваат со зборовите: "затворска полиција".

Во ставот (5) зборот "служба" се заменува со зборовите: "затворска полиција".

Член 4

Членот 27 се менува и гласи:

"Во установите со оглед на сложеноста и обемот на работите во функција на извршувањето на санкциите се организираат сектори и одделенија."

Член 5

Во Делот први "НАДЛЕЖНИ ОРГАНИ ЗА ИЗВРШУВАЊЕ НА САНКЦИИТЕ" Глава II поднаслов Б "КАЗНЕНО-ПОПРАВНИ И ВОСПИТНО-ПОПРАВНИ УСТАНОВИ" точка 2 "Организација на казнено-поправни и воспитно-поправни установи" потточките а), б), в), г) и д) и членовите 28, 29, 30, 31 и 32 се бришат.

Член 6

Во членот 37 се додава нов став (1), кој гласи:

"(1) Процесот на ресоцијализација на осудените лица претставува основна функција на казнено-поправната и воспитно-поправната установа."

Ставовите (1) и (2) стануваат ставови (2) и (3).

Член 7

Во Делот втори "Извршување на санкциите изречени за кривични дела" Глава V "Работни односи" точка 1 "Засновање и престанок на работен однос во казнено-поправна и воспитно-поправна установа" се менува и гласи: "Статус на вработените во казненопоправните и воспитно-поправните установи".

Член 8

Членот 54 се менува и гласи:

"(1) Вработените во казнено-поправните и воспитно-поправните установи имаат статус на:

- државни службеници согласно со Законот за државните службеници,
- затворска полиција согласно со општите прописи за работни односи и општите и посебните прописи од областа на здравственото, пензиското и инвалидското осигурување доколку со овој закон и колективен договор поинаку не е определено и
- работници согласно со Законот за работните односи.

(2) Државните службеници од ставот (1) алинеја 1 на овој член се лица кои работат на ресоцијализација на осудени лица, извршно-управни, финансиски работи и работи од областа на човечките ресурси во установата.

(3) Затворската полиција од ставот (1) алинеја 2 на овој член се овластени службени лица кои работат на обезбедување во казнено-поправните и воспитно-поправните установи.

(4) Работниците од ставот (1) алинеја 3 на овој член се вработените кои вршат помошни и технички работи во установата и вработените во стопанските единици."

Член 9

По членот 54 се додаваат пет нови точки 2, 3, 4, 5 и 6 и 20 нови члена 54-а, 54-б, 54-в, 54-г, 54-д, 54-ѓ, 54-е, 54-ж, 54-з, 54-с, 54-и, 54-ј, 54-к, 54-л, 54-љ, 54-м, 54-н, 54-њ, 54-о и 54-п, кои гласат:

„2. Организација и надлежност на затворската полиција

Член 54-а

(1) Работите на обезбедувањето во казнено-поправните и воспитно-поправните установи ги врши затворска полиција која се организира како посебна организациона единица.

(2) Затворската полиција врши обезбедување на осудените и притворените лица, надворешно и внатрешно обезбедување на установата и нејзините објекти потребни за одржување на безбедноста и врши други работи уредени со овој закон.

Член 54-б

(1) Со затворската полиција раководи заповедник.

(2) Работите на затворската полиција ги вршат заповедник, заменик заповедник, главен командир, командир, помошник командир, соработник за внатрешно и надворешно обезбедување, помлад соработник за внатрешно и надворешно обезбедување, виш надзорник, постар надзорник, надзорник и помлад надзорник.

(3) Раководни припадници на затворската полиција се заповедник, заменик заповедник, главен командир, командир и помошник командир.

(4) Затворската полиција е единствено униформирана, вооружена и опремена.

(5) Припадниците на затворската полиција поседуваат службена легитимација во која се наведуваат нивните овластувања.

(6) Овластувањата на затворската полиција, начинот на вооружувањето и вршењето на работите на затворската полиција ги пропишува министерот за правда.

(7) Формата, содржината и начинот на издавање на службената легитимација, униформата и ознаките на униформата на затворската полиција ги пропишува министерот за правда.

3. Плати и надоместоци на затворската полиција

Член 54-в

(1) Припадниците на затворската полиција имаат право на плата и надоместоци на плата под услови и критериуми утврдени со овој закон.

(2) Платата на затворската полиција се состои од следниве компоненти:

- основна компонента и
- исклучителна компонента.

(3) Основната компонента ја сочинуваат:

- основна плата и
- додаток на плата за звање.

(4) Исклучителната компонента ја сочинуваат:

- додаток на плата за посебни услови за работа и
- вонреден работен додаток на плата (прекувремена работа).

(5) Со основната плата која се исплатува на припадниците на затворската полиција се обезбедува вреднување на соодветниот степен на образование утврден со актот за систематизација за работните места, за работното место на кое тој е распореден и работното искуство.

Член 54-г

Во затворската полиција, во зависност од видот на образованието, работното искуство, одговорноста и сложеноста на работните задачи се утврдуваат 11 звања, и тоа:

- заповедник со стекнати 240 или 300 кредити според ЕКТС или завршен VII/1 степен и најмалку пет години работно искуство во структурата од кои две години работно искуство во казнено-поправните или воспитно-поправните установи,
- заменик заповедник со стекнати 240 или 300 кредити според ЕКТС или завршен VII/1 степен и најмалку четири години работно искуство во структурата од кои една година работно искуство во казнено-поправните или воспитно-поправните установи,
- главен командир со стекнати 240 или 300 кредити според ЕКТС или завршен VII/1 степен и најмалку четири години работно искуство во структурата од кои една година работно искуство во казнено-поправните или воспитно поправните установи,
- командир со стекнати најмалку 240 кредити според ЕКТС или завршен VII/1 степен и најмалку три години работно искуство во структурата,
- помошник командир со стекнати најмалку 180 кредити според ЕКТС или завршен VII/1 степен и најмалку две години работно искуство во структурата,
- соработник за внатрешно и надворешно обезбедување со стекнати најмалку 180 кредити според ЕКТС или завршен VII/1 степен и најмалку една година работно искуство во структурата,
- помлад соработник за внатрешно и надворешно обезбедување со стекнати најмалку 180 кредити според ЕКТС или завршен VII/1 степен и без работно искуство,
- виш надзорник со завршено вишо или средно образование и најмалку три години работно искуство во структурата,
- постар надзорник со завршено вишо или средно образование и најмалку две години работно искуство во структурата,
- надзорник со завршено вишо или средно образование и најмалку една година работно искуство во структурата и
- помлад надзорник со завршено вишо или средно образование и без работно искуство.

Член 54-д

(1) Степенот на образование утврден за соодветното работно место во согласност со членот 54-г од овој закон се вреднува, и тоа за:

- стекнати најмалку 180 кредити според ЕКТС
или завршен VII/1 степен 200 бода,
- вишо образование 150 бода и
- средно образование 100 бода.

(2) Работното искуство на затворската полиција се вреднува во износ од 0,5% од делот на основната плата со која се вреднува степенот на образование и додатокот на плата за звање, за секоја навршена година работен стаж, а најмногу до 20%.

(3) Со додатокот на плата за звање се обезбедува вреднување на секое звање во зависност од видот и обемот на работата, сложеноста и одговорноста за извршување на работата.

(4) Додатокот на плата за звање се вреднува, и тоа:

- заповедник 496 бода,
- заменик заповедник 406 бода,

- главен командир	346 бода,
- командир	281 бода,
- помошник командир	246 бода,
- соработник за внатрешно и надворешно обезбедување	231 бода,
- помлад соработник за внатрешно и надворешно обезбедување	201 бода,
- виш надзорник	196 бода,
- постар надзорник	181 бода,
- надзорник	166 бода и
- помлад надзорник	146 бода.

(5) Вредноста на бодот за платите на припадниците на затворската полиција се утврдува секоја година со одлука на Владата на Република Македонија на предлог на министерот за правда, по претходно добиено мислење од Министерството за финансии, која се донесува во рок од 15 дена од денот на влегувањето во сила на Буџетот на Република Македонија.

Член 54-ѓ

(1) Припадникот на затворската полиција има право на додаток на плата за посебни услови за работа, и тоа за:

- ноќна работа,
- работа во смени, односно турнуси,
- работа за време на неделен одмор и
- работа за време на празници утврдени со закон.

(2) Доколку припадникот на затворската полиција ги врши работите од ставот (1) на овој член по предлог на заповедникот, а по одобрение на директорот на установата има право на додаток на плата за посебни услови за работа.

(3) Додатоците на плата од ставот (1) на овој член меѓусебно не се исклучуваат.

(4) Додатокот на плата за ноќна работа по час се вреднува во износ од 29% од износот на основната плата и додатокот на платата за звање по час.

(5) Припадникот на затворската полиција кој е распореден да работи во смени, односно во турнуси, има право на додаток од 4% од износот на основната плата и додатокот на платата за звање пресметана по час.

(6) Припадникот на затворската полиција кој бил ангажиран да работи за време на неделен одмор има право на онолку слободни часови, односно денови колку што бил ангажиран за време на неделниот одмор или има право на додаток во износ од 29% од износот на основната плата и додатокот на плата за звање, пресметана по час.

(7) Припадникот на затворската полиција за работа во денови на празници утврдени со закон има право на додаток на плата за поминати часови на работа во износ од 42% од износот на основната плата и додатокот на плата за звање.

(8) Припадникот на затворската полиција има право на додаток на плата ако работи подолго од полното работно време и тоа во висина од 29% по час од износот на основната плата и додатокот на плата за звање, доколку работел по налог на заповедникот, а по одобрение на директорот на установата.

(9) Припадникот на затворската полиција кој работел подолго од полното работно време, додатокот од ставот (1) на овој член има право да го замени со слободни часови, односно денови.

(10) На припадникот на затворската полиција - приправник му припаѓа плата во висина од 80% од платата на помладиот соработник за внатрешно и надворешно обезбедување, односно помладиот надзорник.

(11) На припадникот на затворската полиција - приправник му припаѓаат и додатоци на плата за посебни услови за работа и надоместоци, како и на припадникот на затворската полиција вработен на неопределено време.

(12) Работите под посебни услови од ставот (1) на овој член се предвидуваат во актите за систематизација на работните места во секоја установа.

(13) Директорот на Управата донесува Упатство за начинот на евидентирање на реализирани часови на работа, работа подолга од полното работно време, ноќна работа, работа во недела, работа за време на празник и работи во смени, како и пополнување на месечните списоци за евиденција на работните часови во затворската полиција.

Член 54-е

(1) Припадникот на затворската полиција има право на одмор и отсуства од работа согласно со закон.

(2) Должината на годишниот одмор на припадникот на затворската полиција се определува според должината на пензискиот стаж.

(3) По основ на должината на пензискиот стаж, припадникот на затворската полиција се стекнува со право на годишен одмор за:

- пензиски стаж од шест месеци до две години - 20 работни дена,
- пензиски стаж од две до осум години - 21 работен ден,
- пензиски стаж од осум до 15 години - 22 работни дена,
- пензиски стаж од 15 до 20 години - 24 работни дена и
- пензиски стаж над 20 години - 26 работни дена.

Член 54-ж

(1) Припадниците на затворската полиција имаат право на штрајк.

(2) Правото на штрајк можат да го остварат без битно да се наруши редовното извршување на работата.

(3) Организаторот на штрајкот е должен писмено да го најави штрајкот до директорот на установата, директорот на Управата и министерот за правда, да ја достави одлуката за стапување во штрајк и програмата за начинот и обемот на вршење на работните задачи на затворската полиција кои е неопходно да се извршуваат за време на штрајкот, најдоцна седум дена пред почетокот на штрајкот.

(4) За време на организиран штрајк на припадниците на затворската полиција, не смее да се загрози безбедноста на установата, ниту да се попречи нормалното работење на установата.

(5) За време на штрајк припадникот на затворската полиција има право на плата во висина од 60% од платата што ја примил претходниот месец.

(6) Се забранува штрајк во случај на воена, вонредна или кризна состојба.

(7) Во случај на сложена безбедносна состојба, нарушување на редот и дисциплината во установата во поголем обем, природни непогоди и епидемии или загрозување на животот и здравјето на лицата во установата во поголем обем, не можат истовремено да учествуваат повеќе од 10% од припадниците на затворската полиција и штрајкот не може да трае подолго од три дена.

(8) Доколку штрајкот започнал пред настапување на кој било од условите од ставовите (6) и (7) на овој член припадниците на затворската полиција се должни штрајкот веднаш да го прекинат.

(9) Во случај на штрајк ќе се применуваат и одредбите од Правилникот за работа во услови на штрајк на затворската полиција во казнено-поправните и воспитно-поправните установи, кој го донесува министерот за правда.

4. Должности на затворската полиција

Член 54-з

Припадникот на затворската полиција е должен да:

- го почитува работното време,
- да го извести непосредно претпоставениот раководител во случај на спреченост за доаѓање на работа во рок од 24 часа, ако тоа не е можно да се стори од објективни причини или виша сила, во тој случај известувањето е должен да го стори веднаш по престанувањето на причината која го оневозможила известувањето,
- ја врши својата работа професионално, совесно, одговорно, навремено и ефикасно согласно со Уставот на Република Македонија, законите и подзаконските акти,
- ја врши својата работа непристрасно и без влијанија од политички партии,
- не ги искажува и пропагира јавно своите политички убедувања на своето работно место и не ги злоупотребува своите верски уверувања,
- ги извршува наредбите на директорот на установата, инспекторите за извршување на санкциите и на своите претпоставени,
- ја чува класифицираната информација и угледот на установата,
- не прима подароци, паричен надоместок или каква било корист или услуга,
- носи службена униформа и службена легитимација во текот на работното време,
- го остави оружјето за кое е задолжен во установата по завршувањето на работното време и
- го почитува кодексот за однесување на службените лица во извршувањето на работните задачи во казнено-поправните и воспитно-поправните установи.

Член 54-с

(1) Доколку припадникот на затворската полиција смета дека издадената наредба не е во согласност со Уставот на Република Македонија, законите или друг пропис, ќе му укаже на тој што ја издал наредбата за нејзината незаконитост.

(2) Доколку тој што ја издал наредбата ја повтори, припадникот на затворската полиција има право да побара писмен налог за извршување на наредбата, во кој се наведува идентитетот на тој што ја издал и прецизна содржина на наредбата.

(3) Доколку наредбата е писмено издадена, припадникот на затворската полиција е должен да ја изврши, освен ако оцени дека нејзиното извршување претставува кривично дело во кој случај ќе го одбие извршувањето на наредбата и ќе го извести непосредно претпоставениот раководител од оној што ја издал наредбата, Управата и Државната комисија за спречување на корупцијата.

(4) Ако припадникот на затворската полиција не го предупреди непосредно претпоставениот раководител дека наредбата не е уставна, односно незаконита и ја изврши наредбата, тој ќе одговара за нејзиното извршување, како и оној што ја издал наредбата.

(5) Припадникот на затворската полиција не може да биде повикан на одговорност за укажувањето од ставот (1) на овој член.

Член 54-и

(1) Припадникот на затворската полиција не смее директно да учествува во политички изборни кампањи или други јавни настапи од таков вид во текот на работното време.

(2) Припадникот на затворската полиција не смее да носи или да истакнува партиски симболи на работното место.

5. Дисциплинска одговорност на затворската полиција

Член 54-ј

(1) За повреда на работата и работните задачи припадникот на затворската полиција одговара дисциплински. Одговорноста за сторено кривично дело, односно за прекршок не ја исклучува дисциплинската одговорност на припадникот на затворската полиција.

(2) Припадникот на затворската полиција одговара дисциплински за полесна и потешка дисциплинска повреда.

(3) Полесна повреда на работата и работните задачи е:

- недоаѓање на работа во определеното време и одење од работа пред истекот на работното време и покрај опомената од непосредно претпоставениот раководител,
- неуредно чување на службените списи и податоци,
- неоправдано недоаѓање на работа до два работни дена во текот на една календарска година,
- не носење на службена опрема во текот на работното време,
- одбивање или одбегнување на стручно оспособување и усовршување на кое припадникот на затворската полиција се упатува и
- не придржување на работното време, распоредот и користењето на работното време.

(4) За полесна дисциплинска повреда може да се изрече јавна опомена или парична казна во висина од 10% од едномесечениот износ на нето платата исплатена во последниот месец пред извршувањето на полесната дисциплинска повреда во траење од еден до три месеци.

Член 54-к

(1) Потешка дисциплинска повреда е:

- неизвршување или несовесно, непристојно, ненавремено или небрежно вршење на работата и работните задачи,
- изразување и застапување на политичко уверување во вршењето на работата и работните задачи,
- одбивање да се даде или давање на неточни податоци на државните органи, правните лица и на граѓаните, доколку давањето на податоци е пропишано со закон,
- одбивање на вршење на работата и работните задачи од работното место на кое е распореден или одбивање на наредби од претпоставениот,
- непочитување на одредбите за работа во услови на штрајк,
- не преземање или делумно преземање на пропишаните мерки за осигурување на безбедноста на доверените предмети,
- предизвикување на поголема материјална штета,
- примање на подароци или друг вид на корист,
- злоупотреба на статусот или пречекорување на овластувањата во вршењето на работата и работните задачи,
- злоупотреба на боледување,
- одавање класифицирана информација со степен на тајност определен согласно со закон,
- внесување, употреба и работење под дејство на алкохол или наркотични средства,
- навредливо или насилничко однесување,
- неоправдано не известување на непосредно претпоставениот раководител во случај на спреченост за доаѓање на работа во рок од 24 часа и
- повторување на полесна дисциплинска повреда.

(2) За дисциплинските повреди од ставот (1) на овој член се изрекуваат:

- парична казна во висина од 30% од едномесечниот износ на нето платата исплатена на припадникот на затворската полиција во месецот пред извршувањето на потешката дисциплинска повреда, во траење од еден до шест месеци,

- распоредување на работно место во непосредно пониско звање во траење од шест месеци до една година, по истекот на кое припадникот на затворската полиција се враќа на работното место во звање на кое бил распореден пред изрекувањето на дисциплинската мерка и

- престанок на работниот однос кога настапиле штетни последици за установата или осудените лица, а притоа не се утврдени олеснителни околности за припадникот на затворската полиција кој ја сторил дисциплинската повреда.

Член 54-л

Збирот на паричните казни изречени на припадникот на затворската полиција во еден месец за полесна и потешка дисциплинска повреда, не може да надмине 30% од износот на неговата вкупна плата за тој месец.

Член 54-љ

(1) Дисциплинските мерки против припадникот на затворската полиција за полесна дисциплинска повреда ги изрекува заповедникот, односно директорот на установата, а по претходен писмен извештај од непосредно претпоставениот раководител.

(2) Пред изрекувањето на мерката припадникот на затворската полиција се известува писмено за наводите што постојат против него и тој има можност да даде одговор на извештајот од ставот (1) на овој член.

Член 54-м

(1) Директорот на установата формира комисија за водење на дисциплинска постапка за потешка дисциплинска повреда во рок од осум дена од денот на поднесувањето на предлогот за покренување на дисциплинската постапка.

(2) Комисијата од ставот (1) на овој член е составена од три члена и тоа заповедникот и двајца припадници на затворската полиција од кои еден е со исто звање како и звањето на припадникот на затворската полиција против кого се води дисциплинска постапка. При формирање на комисијата се применува начелото на соодветна и правична застапеност на заедниците.

(3) Комисијата од ставот (1) на овој член, по спроведената дисциплинска постапка, му предлага соодветна дисциплинска мерка на директорот на установата.

(4) Ако комисијата од ставот (1) на овој член утврди дека припадникот на затворската полиција не е одговорен или не се исполнети условите за донесување на решение за изрекување на дисциплинска мерка, му предлага на директорот на установата да го отфрли предлогот, односно да ја запре постапката.

(5) Директорот на установата, врз основа на предлогот на комисијата, во рок од три дена од доставувањето на предлогот на комисијата, донесува решение за изрекување на дисциплинска мерка за отфрлање на предлогот, односно запирање на постапката.

(6) Решението за изрекување на дисциплинска мерка се врачува лично на припадникот на затворската полиција, по правило во работните простории на установата во која работи, односно на адреса на живеалиштето, односно престојувалиштето.

(7) Ако припадникот на затворската полиција не може да се пронајде на адресата на живеалиштето, односно престојувалиштето или ако го одбие врачувањето, решението се објавува на огласната табла во установата. По изминувањето на три работни дена од денот на објавувањето на огласната табла се смета дека врачувањето е извршено.

(8) Одлуката по спроведената дисциплинска постапка се донесува најдоцна во рок од 60 дена, сметано од денот на поведувањето на дисциплинската постапка, во спротивно се смета дека постапката е запрена.

(9) Против решението од ставот (5) на овој член припадникот на затворската полиција има право да изјави жалба до Државната комисија за одлучување во управна постапка и постапка од работен однос во втор степен во рок од осум дена од денот на врачувањето на решението.

Член 54-н

(1) Секој припадник на затворската полиција и друго вработено лице во установата, во согласност со овој закон, има право да поднесе иницијатива за покренување на дисциплинска постапка против припадникот на затворската полиција која треба да биде детално образложена.

(2) Предлог за покренување на дисциплинска постапка може да поднесе непосредно претпоставениот раководител, заповедникот и директорот на установата.

(3) Предлогот од ставот (2) на овој член се доставува до припадникот на затворската полиција против кого е покрената дисциплинска постапка и синдикалната организација доколку е член.

Член 54-њ

(1) Дисциплинската постапка не може да се поведе ако поминале три месеци од денот кога лицата од членот 54-н став (2) од овој закон дознале за повредата на работата и работните задачи.

(2) Дисциплинската постапка не може да се поведе ако поминала една година од денот кога е сторена повредата на работата и работните задачи.

(3) Ако повредата на работата и работните задачи повлекува и кривична одговорност, дисциплинската постапка за утврдување на одговорноста на припадникот на затворската полиција застарува во рок од две години од денот на дознавањето за повредата.

Член 54-о

(1) Припадникот на затворската полиција може да биде суспендиран од работа во случаи кога против него е покрената кривична постапка за кривично дело сторено на работа или во врска со работата или е покрената дисциплинска постапка за потешка дисциплинска повреда, а повредата е од таква природа што неговото натамошно присуство во установата додека трае постапката штетно ќе се одрази врз работата и работните задачи, односно ќе го осуети или оневозможи утврдувањето на одговорноста за дисциплинската повреда.

(2) Суспензијата од ставот (1) на овој член трае до донесувањето на правосилна или конечна одлука.

(3) Додека трае суспендирањето припадникот на затворската полиција има право на плата во висина од 50% од последната исплатена нето плата во месецот пред покренување на постапката.

(4) Припадникот на затворската полиција може да биде суспендиран од работа врз основа на решение на директорот на установата, а по предлог на непосредно претпоставениот раководител доколку се исполнети условите од ставот (1) на овој член.

(5) Против решението со кое е изречена дисциплинска мерка за потешка дисциплинска повреда и решението за суспензија, припадникот на затворската полиција има право да изјави жалба до Државната комисија за одлучување во управна постапка и постапка од работен однос во втор степен во рок од осум дена од денот на врачувањето на решението.

6. Материјална одговорност на затворската полиција

Член 54-п

(1) Припадникот на затворската полиција е одговорен за штетата која на работа или во врска со работата, намерно или од крајна небрежност, ја предизвикал на установата.

(2) Директорот на установата формира комисија за утврдување на материјална одговорност на припадникот на затворската полиција.

(3) Комисијата од ставот (2) на овој член е составена од три члена и тоа заповедникот и двајца припадници на затворската полиција од кои еден е со исто звање како и звањето на припадникот на затворската полиција против кого се води материјалната постапка. При формирање на комисијата се применува начелото на соодветна и правична застапеност на заедниците.

(4) Комисијата од ставот (2) на овој член ја утврдува материјалната одговорност за постоење на сторена материјална штета, нејзината висина и начинот на сторување кој ја предизвикал штетата и кој ќе ја надомести.

(5) Комисијата од ставот (2) на овој член за утврдената фактичка состојба поднесува извештај, врз основа на кој директорот на установата донесува решение за надоместок на штетата.

(6) Против решението од ставот (5) на овој член припадникот на затворската полиција има право на жалба до Државната комисија за одлучување во управна постапка и постапка од работен однос во втор степен во рок од осум дена од денот на врачувањето на решението.

(7) Доколку во рок од три месеци припадникот на затворската полиција не ја надомести направената штета директорот на установата иницира постапка за надоместок на штета согласно со Законот за облигационите односи."

Член 10

Во членот 55 став (2) по зборот "управата" точката се брише и се додаваат зборовите: "по предлог на директорот на установата."

Член 11

Пред членот 58 се додава нова точка 7 која гласи 7. "Вработување на затворската полиција."

Член 12

Членот 58 се менува и гласи:

"(1) Во затворската полиција може да се вработи лице кое ги исполнува општите и посебните услови.

(2) Општи услови се да:

- е државјанин на Република Македонија,
- е полнолетен,
- има општа здравствена способност и
- не му е изречена казна со правосилна судска одлука за забрана на вршење на професија, дејност или должност.

(3) Посебни услови се:

- да не е постаро од 25 години, ако за првпат се вработува на работните места помлад соработник за внатрешно и надворешно обезбедување, виш надзорник, постар надзорник, надзорник и помлад надзорник,
- да е психофизички способно за вршење на работите на затворската полиција и
- други услови утврдени во актот за систематизација на работните места.

(4) При вработување во затворската полиција се применува начелото на соодветна и правична застапеност на заедниците, со почитување на критериумите на стручност и компетентност."

Член 13

По членот 58 се додаваат пет нови члена 58-а, 58-б, 58-в, 58-г и 58-д и нова точка 8 со осум нови члена 58-ѓ, 58-е, 58-ж, 58-з, 58-с, 58-и, 58-ј и 58-к, кои гласат:

“Член 58-а

(1) Јавниот оглас за избор на припадникот на затворската полиција се објавува во најмалку два дневни весници од кои најмалку во по еден од весниците што се издаваат на македонски јазик и весниците што се издаваат на јазикот што го зборуваат најмалку 20% од граѓаните кои зборуваат службен јазик различен од македонскиот јазик.

(2) Јавниот оглас го објавува установата по претходно добиено писмено известување за обезбедените средства за вработување од Министерството за финансии.

(3) Рокот за пријавување на објавениот оглас не може да биде пократок од пет дена од денот на неговото објавување.

(4) Потребните документи кандидатите ги доставуваат до установата во која се вработува припадникот на затворската полиција.

Член 58-б

(1) Директорот на установата формира комисија за избор на припадник на затворската полиција составена од претседател и двајца членови. Претседателот и еден член на комисијата за избор на припадник на затворската полиција се од редот на раководните припадници на затворската полиција, а другиот член е од редот на припадниците на затворската полиција со исто звање како и кандидатот за вработување.

(2) При формирање на комисијата од ставот (1) на овој член се применува начелото на соодветна и правична застапеност на заедниците.

Член 58-в

(1) По завршување на рокот за пријавување комисијата од членот 58-б од овој закон врши проверка на поднесените документи на кандидатите со условите предвидени во јавниот оглас.

(2) За кандидатите кои уредно се пријавиле на јавниот оглас се спроведува интервју во рок од 15 дена.

(3) По завршеното интервју комисијата од членот 58-б од овој закон во рок од пет дена составува ранг-листа од пет кандидати кои ги исполнуваат условите од членот 58-а од овој закон, која му ја доставува на директорот на установата.

(4) Директорот на установата во рок од пет дена по приемот на ранг-листата врши избор на еден од петте кандидати.

(5) Избраниот кандидат во рок од пет дена од денот на приемот на известувањето за извршениот избор на кандидат е должен да достави докази за исполнување на општите и посебните услови од членот 58 ставови (2) и (3) од овој закон до установата каде што се врши изборот.

(6) Доказот за исполнетост на условот од членот 58 став (2) алинеја 4 од овој закон во рок од пет дена од денот на донесувањето на одлуката за избор на кандидат го обезбедува установата каде што се врши изборот.

(7) Во рок од осум дена од денот на донесувањето на одлуката за избор, пријавените кандидати кои не се избрани ќе бидат писмено известени за извршениот избор.

(8) Против одлуката за избор не избраните кандидати имаат право на жалба до Државната комисија за одлучување во управна постапка и постапка од работен однос во втор степен во рок од осум дена од денот на приемот на известувањето.

(9) По правосилноста на одлуката за избор директорот на установата донесува решение за засновање на работен однос на припадникот на затворската полиција.

Член 58-г

(1) Избраните кандидати за работните места со звања помлад соработник за внатрешно и надворешно обезбедување и помлад надзорник се вработуваат како приправници.

(2) Приправничкиот стаж за помлад соработник за внатрешно и надворешно обезбедување и помлад надзорник изнесува 12 месеци.

(3) Приправникот го полага приправничкиот испит во рок од 15 дена пред истекот на приправничкиот стаж пред комисија која ја именува директорот на Управата.

(4) На приправникот кој не го положил приправничкиот испит му престанува работниот однос во затворската полиција.

(5) Начинот на стручното оспособување и проверка на стручната подготвеност се утврдуваат со програма што ја донесува министерот за правда.

Член 58-д

(1) Припадникот на затворската полиција со негова согласност може да се вработи без јавен оглас од една во друга установа, ако за тоа се согласат директорите на установите, по претходна согласност од Управата.

(2) Слободно работно место во затворската полиција може да се пополни со преземање и распоредување од орган на државната управа, државен орган и други институции без јавен оглас, доколку ги исполнува општите и посебните услови утврдени во членот 58 од овој закон, а по претходно добиено писмено известување за обезбедените средства за вработување од Министерството за финансии.

8. Престанок на вработувањето на затворската полиција

Член 58-ѓ

На припадниците на затворската полиција им престанува работниот однос:

- по спогодба,
- по лично барање,
- по сила на закон и
- во други случаи утврдени со овој закон.

Член 58-е

На припадникот на затворската полиција му престанува работниот однос по спогодба кога со директорот на установата ќе склучи писмена спогодба за престанок на работниот однос.

Член 58-ж

(1) На припадникот на затворската полиција му престанува работниот однос ако поднесе писмено барање за престанок на работниот однос.

(2) Во случај на престанок на работниот однос по барање на вработениот, отказниот рок трае 30 дена од денот на поднесувањето на барањето за престанок на работниот однос, освен ако поинаку не се спогоди со директорот на установата.

Член 58-з

На припадникот на затворската полиција му престанува работниот однос по сила на закон, ако:

- ја загуби работната способност, со денот на доставувањето на правосилното решение за утврдување на изгубената работна способност,
- му престане државјанството на Република Македонија, со денот на доставувањето на решението за отпуст од државјанство на Република Македонија,
- му е изречена казна, односно прекршочна санкција забрана за вршење на професија, дејност или должност, со денот на правосилноста на казната, односно прекршочната санкција,
- е осуден за кривично дело во врска со работата и работните задачи или друго кривично дело кое го прави недостоен за припадник на затворската полиција и за вршење на работите и работните задачи во установата, со денот на врачувањето на правосилната пресуда,
- поради издржување на казна затвор во траење подолго од шест месеци, со денот на стапувањето на издржување на казната и
- со наполнување на 64 години старост.

Член 58-с

На припадникот на затворската полиција му престанува работниот однос и во случаите, ако:

- неоправдано отсутствува од работа најмалку три дена последователно во еден месец, односно шест дена во текот на годината,
- се утврди дека при вработувањето премолчил или дал невистинити податоци во однос на општите и посебните услови за вработување,
- во рок од 15 дена не се врати на работа по завршувањето на стручното оспособување или усовршување и
- органот на државната управа, надлежен за инспекција на трудот, утврди дека припадникот на затворската полиција е вработен спротивно на одредбите од овој закон.

Член 58-и

(1) Решението за престанок на работниот однос на припадникот на затворската полиција го донесува директорот на установата.

(2) Решението за престанок му се доставува лично на припадникот на затворската полиција, по правило во работните простории на установата во која тој работи, односно на адреса на живеалиштето, односно престојувалиштето.

(3) Ако припадникот на затворската полиција не може да се пронајде на адресата на живеалиштето, односно престојувалиштето или ако го одбие доставувањето, решението се објавува на огласната табла во установата во која работел.

(4) По изминувањето на три работни дена се смета дека доставувањето е извршено.

Член 58-ј

Против решението за престанок на работниот однос припадникот на затворската полиција има право на жалба до Државната комисија за одлучување во управна постапка и постапка од работен однос во втор степен во рок од осум дена од денот на доставувањето на решението.

Член 58-к

Против одлуките на Државната комисија за одлучување во управна постапка и постапка од работен однос во втор степен припадниците на затворската полиција имаат право на тужба пред Управен суд.“

Член 14

Во Главата V точките 2, 3 и 4 стануваат точки 9, 10 и 11.

Член 15

Во членот 59 ставови (1) и (3) зборовите: "секторот за обезбедување" се заменуваат со зборовите: "затворската полиција".

Член 16

Во членот 62 зборовите: "државните службеници" се заменуваат со зборовите: "припадниците на затворската полиција", а зборовите: "кои извршуваат работни задачи во секторот за обезбедување" се бришат.

Член 17

Членот 63 се менува и гласи:

"(1) Платите на вработените во установата им се обезбедуваат од средствата наменети за финансирање на работата на Управата и установата.

(2) На припадниците на затворската полиција на кои стажот на осигурување им се смета со зголемено траење, им припаѓа додаток на плата до 30% од основната плата и додатокот на плата за звање."

Член 18

Во членот 68 став (3) зборовите: "службата за обезбедување" се заменуваат со зборовите: "затворската полиција".

Член 19

Во членот 69 зборовите: "службата за обезбедување" се заменуваат со зборовите: "затворската полиција".

Член 20

Членот 124 се менува и гласи:

"(1) На осудените и притворените лица им се обезбедува потребната медицинска помош и болничко лекување според прописите од областа на здравствената заштита и здравственото осигурување.

(2) Здравствените работници вработени во јавните здравствени установи што вршат примарна здравствена заштита во мрежата на здравствени установи на чие подрачје се наоѓа седиштето на установата укажуваат здравствени услуги на осудените и притворените лица.

(3) Трошоците за здравствената заштита на осудените и притворените лица во установите паѓаат на товар на Буџетот на Република Македонија."

Член 21

Во членот 158 став (1) зборовите: "затворската здравствена служба" се заменуваат со зборовите: "здравствениот работник во установата".

Член 22

Во членовите 187 ставови (1), (2), (3) и (4), 188 став (1), 190 ставови (1) и (2) и 241 став (2) зборовите: "службата за обезбедување" се заменуваат со зборовите: "затворската полиција".

Член 23

Јавните здравствени установи што вршат примарна здравствена заштита во мрежата на здравствени установи на чие подрачје се наоѓа седиштето на установата се должни статутот и актите за внатрешна организација и систематизација на работните места да ги усогласат со овој закон најдоцна во рок од 30 дена од денот на влегувањето во сила на овој закон.

Јавните здравствени установи што вршат примарна здравствена заштита во мрежата на здравствени установи на чие подрачје се наоѓа седиштето на установата ги преземаат здравствените работници од установите, просторот, опремата и средствата за работа со денот на влегувањето во сила на статутот и актите за внатрешна организација и систематизација на работните места.

Член 24

Подзаконските акти предвидени со овој закон ќе се донесат во рок од шест месеци од денот на влегувањето во сила на овој закон.

Член 25

Овој закон влегува во сила осмиот ден од денот на објавувањето во "Службен весник на Република Македонија".